



450 Sena mit-Twelid ta' Santa Marija Maddalena de' Pazzi, Karmelitana

P. Charlò Camilleri, O. Carm.

Il-Verġni Mqaddsa Marija fil-Hajja u t-Tagħlim ta' Santa Marija Maddalena de' Pazzi

7 ta' Settembru 1590, lejlet il-Bambina, Santa Marija Maddalena de' Pazzi, mitlufa f'estaži tara r-ruh ta' ommha Marija di Lorenzo Buonelmonti, fis-sema, sabiha hdejn il-Verġni Marija. Skont il-qaddisa ommha kellha l-grazzja fis-sema toqghod hdejn il-Verġni Marija, mhux biss ghax kien jisimha għaliha u kellha devozzjoni kbira lejn il-Madonna imma wkoll ghax kienet twaqqaf kull fejn tmur Fratellanzi tar-Rużarju. Minghand ommha tghallmet din id-devozzjoni tar-rużarju u bħalha, il-qaddisa kienet sa minn ċkunitha tghallem lill-fqar u l-illitterati fil-fidi t-talba tas-Sliema u l-Qaddisa flimkien mal-katekiżmu. Il-preżenza ta' Marija f'hajjitha kienet waħda importanti u mhux b'kombinazzjoni li l-Ewwel Tqarbina rċevietha wkoll nhar il-25 ta' Marzu 1576, festa tal-Lunzjata. Bhal f'Marija dakinhar il-Verb ta' Alla inghaqad fi żwieg mistiku ma' Caterina de' Pazzi (kif kien jisimha l-qaddisa qabel saret Karmelitana). Mhux ta' xejn lanqas li isimha bhala reliġjuża kien *Maddalena del Verbo Incarnato*, jiġifieri, "Maddalena tal-Kelma li saret Bniedem"

Il-qaddisa tagħna twieldet nhar it-2 ta' April 1566 mill-familja nobbli u importanti de' Pazzi li kellha influwenza mhux żghira fil-hajja politika u soċjali ta' Firenze li baqghet maghrufa għall-*Congiura dei Pazzi* kontra Giuliano dei Medici nhar l-Ghid waqt il-quddiesa. Fil-familja de' Pazzi nsibu wkoll il-figura qaddisa tal-Beata Caterina de' Pazzi, soru Franġiskana li mietet fl-età ta' 29 sena. Fis-seklu 16, Camillo Geri de' Pazzi, missier il-qaddisa tagħna kien igawdi rispettt kbir mill-familja de' Medici u ntgħazel ukoll bhala kummissarju u gvernatur tal-Gran Duka. Camillo żżewweġ lil Maria di Lorenzo Buonelmonti nhar l-1 ta' Ottubru 1559 u minn dan iż-żwieg titwieled il-qaddisa tagħna li fil-



magħmudija ngħatalha l-isem ta' Caterina. Sa minn tfulitha ddistingwiet ruhha għall-ġibda lejn Alla u l-hwejjeg qaddisa, speċjalment fit-tahdita intima ma' Alla fit-talb u l-meditazzjoni u l-harba mill-frughat tal-hajja nobbli li kienet imdawra bihom, minkejja li kemm ommha u missierha kienu nies devoti u Nsara twajba. Kienet tinghata b'ruhha u ġisimha għall-karità u l-ghemejjel tal-hniena. Bhala tfajla nobbli rċeviet l-edukazzjoni tagħha għand is-Sorijiet *Cavalieresse di Malta*, li nafuhom bhala s-Sorijiet ta' Santa Ursola. Fil-Monasteru tal-*Cavalieresse* rċeviet l-Ewwel Tqarbina u ftit wara għamlet il-vot tal-verġnità. Nibtet fiha sa minn ċkunitha s-sejha għall-hajja reliġjuża u ssiebet mal-Karmelitani. F'Mejju tal-1584 kellha tagħmel il-professjoni reliġjuża b'urgenza minhabba marda, aktarx tuberkolożi, li wasslitha f'xifer il-mewt. Minn dakinhar sal-1590 "sofriet" esperjenzi mistiċi qawwija li baqghet maghrufa għalihom bhala l-akbar estatika fl-istorja tal-Knisja. Minn dawn is-sitt snin harġu l-manuskritti

Ikompili f'pagna 143






Kummissjoni Festa Esterna, Fgura - A. D. 1993



mimlija bid-duttrina mistika tal-qaddisa miġbura minn fommha stess waqt it-tahdit tal-estażijiet. L-gherf u l-profondità li johrog minn dawn il-manuskritti huwa tassew impressjonanti meta tqis li f'dan il-perjodu kellha minn 18 sa 24 sena u wkoll li qatt ma studjat teologija u filosofija! Ta' min isemmi iżda l-qari assidwu li kienet taghmel u wkoll il-formazzjoni soda li nġhatat fil-monasteru mill-konfessuri u l-predikaturi li taghhom għad għandna miżmuma b'għożża t-traskrizzjonijiet tal-konferenzi. Il-Kitbiet mistiċi taghha jistgħu jinqasmu fi tnejn: 1) Mill-1584 sal-1585: Għarfien tal-misteru tal-grazzja u espożizzjoni kollha dawl tal-misteri ta' Alla u 2) mill-1585 sal-1590: Għarfien profund tal-misteru tal-ħażen u espożizzjoni tal-qagħda mwieghra li fiha ninsabu personalment u kollettivament f'dinja u Knisja li tinsab 'il bogħod minn Alla. Tikteb ittri mqanqla lill-Papiet u nies influwenti għar-riforma urgenti tal-Knisja. Il-bqija ta' hajjitha sal-1607 għaddiethom fil-mohbi u s-skiet kontemplattiv taqdi lil hutha s-sorijiet u lil kull min kien iħabbat il-bieb tal-Monasteru għall-pariri taghha, fosthom Maria de Medici li giet imżewgħa kontra qalbha mas-Sultan ta' Franza Enriku IV. Kellha għal qalbha r-riforma tal-Knisja u kienet iżzomm ruhha aġġornata fit-taqlib tax-xiżmi li fflagħellaw il-Knisja fil-Ġermanja, Franza, l-Ingilterra u l-bqija. Għal kulhadd hija kienet tassew omm spiritwali u d-diligenza taghha speċjalment fil-konfront tal-foqra u l-morda kienu tassew eżemplari, hekk li bosta kienu jqisuha omm spiritwali u materjali. Mietet nhar il-25 ta' Mejju 1607 wara żmien ta' tbatija ġewwenija, fiżika u mentali li wahhditha għal kollox ma' Kristu Msallab li jgħajjat: "Alla tieghi, għaliex tlaqtni?". Il-fama tal-qdusija taghha xterdet mill-ewwel u sena wara saret l-eżumazzjoni tal-fdalijiet fejn ġisimha nstab shih, kif għadu sa llum. Giet beatifikata mill-Papa Urbanu VIII nhar it-8 ta' Mejju 1626 u kanonizzata mill-Papa Klement IX nhar it-28 ta' April 1669. Il-Papa Benedittu fl-2007 kif ukoll il-Papa Franġisku f'din is-sena li qed infakkru l-450 anniversarju tat-twelid, għarfuha bhala "Għalliema tal-Hajja Spiritwali."

Fil-hames volumi ghanja b'kitbiet u tagħlim siewi għall-hajja tar-ruh, tidher b'mod diskret imma qawwi l-preżenza ta' tal-Verġni Marija. Nistgħu nġhidu li

d-devozzjoni li rċeviet minghand ommha fil-familja, kibret fiha f'hajja Marjana hekk kif din misset mal-Karmelu. Fil-familja ddistingwiet ruhha mill-frugħat tan-



Ikompil f'pagna 145





Kummissjoni Festa Esterna, Fgura - A. D. 1993



nobbilità li nsibu fl-iktar familja importanti ta' Firenze wara dik tal-Medici. Ghal din l-istmerrija hija kienet tigi mwaqqgħa għaċ-ċajt u ż-żufjett. Biex tibqa' soda fil-fehma tagħha li tinghata għall-ġid li jibqa' għal dejjem hija ntefghet quddiem xbieha tal-Madonna li kellhom fil-Palazz u ntelqet f'idejha kważi b'att ta' konsagrazzjoni jew affidament. Il-Preżenza ta' Marija kellha tibqa' ssahħa il-hajja spiritwali ta' Maddalena fil-mixja tagħha wara Kristu. Maddalena kienet filfatt tqis li hadd hlief il-Verġni Marija ma wassluha lejn il-Karmelu u "kif hi wasslitha lejn il-Hajja Reliġjuża fid-Dar tagħha, hekk hi issa riedet tirċievi minn Marija l-grazzja li tifhem ir-Rieda ta' Alla u l-grazzja li twettaqha." U tassew donnu li kienet Marija li akkumpanjata fil-Karmelu. Hija bdiet l-esperjenza fil-monasteru fil-Vġili ta' Santa Marija u bdiet il-postulandat fil-festa tal-Immakolata Kuncizzjoni. Il-Professjoni reliġjuża wkoll għamlitha fuq l-altar tal-Madonna u iktar tard f'Lulju tal-1587, ġeddet il-Professjoni "f'idejn is-safa ta' Marija" hija u żżomm idejha ma' id ix-xbieha tal-Madonna. Naturalment fil-Monasteru Karmelitan iddedikat lil Santa Marija tal-Anġli, hija sabet hajja Marjana profunda ghax il-Karmelu huwa kollu kemm hu Marjan. Hemmhekk hija tghallmet li kull kunvent Karmelitan huwa "d-Dar ta' Marija". Maddalena kienet thobb issejjah il-kunventi Karmelitani bhala "t-tabernaklu" li jżomm fih il-preżenza hajja tal-Madonna. Kull filghodu mal-offerta lit-Trinità Qaddisa tal-ġurnata hija kienet ukoll tintelaq f'idejn Marija. Ta' spiss kienet thoss li l-Karmelu huwa mhares taht il-mant tal-Verġni Marija u allura l-Karmelitani kellhom id-dmir li ma jaċċettaw lil hadd fosthom li jista' jtebba' l-isem tajjed tad-Dar ta' Marija, imma jfittxu li jikbru fil-virtujiet tas-Sidt tagħhom: l-Umiltà, il-Faqar u l-Imhabba. Għall-Maddalena, il-Madonna hija l-ghaxxa tat-Trinità u l-aspirazzjoni tal-Profeti u n-nies ġusti, ghax minnha kellu jitwieled Kristu Ġesù l-Messija.

Misteru kbir li kien għal qalb il-Maddalena, kien dak tat-Thabbira tal-Mulej lil Marija ghax fih hija tara mhux biss l-ghaqda mistika tal-Verġni Mbierka ma' Ġesù l-Iben ta' Alla magħmul bniedem, iżda wkoll l-ghaqda tal-

Umanità kollha mad-Divinità. F'Marija għalhekk isehh dan iż-żwieġ mistiku bejn Alla u l-Bniedem, żwieġ li jġib is-Sliem li huwa Kristu. Għal dan il-misteru Marija kienet imhejjija sa mill-eternità mit-Trinità Qaddisa sabiex il-Verb jinzel fiha u jitlahham minnha u hekk jittrasformaha, jiddivinizzaha. Hija għalhekk l-ewwel wahda li hadet sehem mill-frott tal-fidwa u s-salvazzjoni.

Il-milja tal-fidwa ssehħ fuq is-Salib. Hemmhekk Marija wkoll hija prezenti ma' Ġesù u kif fit-Thabbira laqgħet il-Verb Divin hekk taht is-Salib hija tinfetah halli tilqa' lilna l-bnedmin. F'wahda mill-esperjenzi mistiċi tagħha hija tara lil Marija ġġorr fi hdanha lil Ġesù Bambin li mbagħad jinbidel f'Ġesù Mejjet. Marija Omm Alla fit-Twelid issir bl-istess mod l-Addolorata li qalbha tinfetah biex tilqgħana, lilna li tajniha lura lil Ġesù mejjet wara li hi tathulna haj. Għall-Maddalena, Marija ssir għalhekk mhux biss ommna, imma wkoll habiba tagħna li timxi magħna fil-hajja ta' dixxipli.

Dan Marija tagħmlu bi hniena u grazzja kbira. Hija spiss issejjhilha l-Omm tal-Hniena għall-imhabba u l-ghożza kbira li biha hija tghożżna. Xi kultant hija taraha fl-estazijiet tagħha, idejha miftuha berah biex tilqgħana fi hdanha u tfarraġna billi toffriena l-Hniena ta' Alla li hu Ġesù Kristu. Għall-Maddalena, l-hniena, Marija turiha magħna meta thaddem fina l-ghaqda ma' Alla u r-rabta mal-Knisja li tagħha hija l-Omm, permezz tas-safa tal-qalb li hi tagħtina. Ġesù fl-Evangelju jgħallimna li dawk li huma safja f'qalbhom jaraw lil Alla. Għalhekk Marija fl-esperjenza mistika tal-Maddalena hija dik li tagħtina s-safa tal-qalb tagħha biex inkunu nistghu tassew nilqgħu lil Kristu fina u nintrabtu ma' Alla. Naturalment din is-safa ta' Marija mhijiex tagħha, imma ġejja minn Alla. Hi mlibbsa biha u tara kif tagħmel biex tlibbisna b'din l-istess safa tagħha.

Nistghu nghidu tassew li Marija Maddalena de' Pazzi ghaxet hajja tassew Marjana fl-ghaqda tagħha ma' Kristu ghax hi libset l-istess hajja u spirtu ta' Marija, li wassalha sal-quċcata tal-gholja tal-perfezzjoni Nisranija.

